

मुख्य समाचार...

- 1- मुख्यमंत्री डॉ.मोहन यादव ने कहा- पिछले दो वर्षों में विकास के अनेक असंभव कार्य हुए। औद्योगिक विकास दर बढ़कर हुई 24 प्रतिशत।
- 2- प्रदेश के स्थापना दिवस का तीन दिवसीय 'अभ्युदय मध्यप्रदेश' समारोह शुरू। पहले दिन भव्य ड्रोन-शो, श्रीकृष्ण की संगीतमयी जीवन यात्रा का हुआ प्रदर्शन।
- 3- डिण्डौरी, मण्डला, बालाघाट, सतना, छिंदवाड़ा सहित 16 जिलों में बचे हुए किसानों का धान पंजीयन अब 6 नवंबर तक होगा।
- 4- महिला वनडे क्रिकेट विश्वकप के फाइनल में आज भारत के पास पहली बार विश्व विजेता बनने का मौका।

स्थापना दिवस

मुख्यमंत्री डॉ. मोहन यादव ने कहा है कि गत दो वर्ष में प्रदेश में विकास के कई ऐसे कार्य पूर्ण हुए हैं जो असंभव माने जाते थे। भोपाल के लाल परेड मैदान पर आयोजित प्रदेश के 70वें स्थापना दिवस समारोह "अभ्युदय मध्यप्रदेश" का शुभारंभ मुख्यमंत्री ने कहा कि मध्यप्रदेश विकास के नए पैमाने गढ़ रहा है। प्रदेश में उद्योगों की स्थापना का कार्य तेजी से हो रहा है। औद्योगिक विकास दर उल्लेखनीय 24% प्राप्त की गई है। डॉ. यादव ने कहा कि प्रदेश में दो टाइगर रिजर्व भोपाल वन विहार और माधव नेशनल पार्क शिवपुरी हैं। यही नहीं नौ टाइगर रिजर्व अभयारण्य प्रदेश में हैं। प्रदेश में ओंकारेश्वर में 27वां अभयारण्य प्रारंभ हो रहा है, जिसका क्षेत्र खंडवा और देवास जिलों में रहेगा। मुख्यमंत्री ने कहा कि प्रदेश सरकार ड्रोन नीति सहित 18 विभिन्न क्षेत्रों की नीतियों के साथ प्रगति पथ निरंतर आगे बढ़ रही है।

मुख्यमंत्री ने कहा कि नई उमंग, नई तरंग और नई उड़ानों के लिए मध्यप्रदेश तैयार है, उन्होंने कहा कि विरासत से विकास की यात्रा मिलकर साकार करेंगे। स्थापना दिवस समारोह में भव्य ड्रोन-शो, श्रीकृष्ण की संगीतमयी जीवन यात्रा, गायक जुबिन नौटियाल के सुरों और आतिशबाजी ने उत्सव में समा बांध दिया।

यहां आज और कल सम्राट विक्रमादित्य महानाट्य का मंचन दो दिन होगा। इसके

साथ ही प्रदेश के विकास पर केंद्रित प्रदर्शनी का अवलोकन भी किया जा सकता है।

स्थापना दिवस-प्रदेश

ग्वालियर में मध्यप्रदेश के 70वे स्थापना दिवस के जिला स्तरीय समारोह में विधानसभा अध्यक्ष नरेंद्र सिंह तोमर शामिल हुए। उन्होंने इस अवसर पर सभी को स्थापना दिवस की बधाई व शुभकामनायें दीं। वहीं डिंडौरी में शासकीय कन्या शिक्षा परिसर में भव्य जिला स्तरीय समारोह का आयोजन किया गया। धार पीजी कॉलेज के सभागृह में मध्यप्रदेश राज्य स्थापना दिवस पर सांस्कृतिक समारोह में स्थानीय कलाकारों ने क्षेत्रीय संस्कृति का सुंदर चित्र प्रस्तुत किया। खण्डवा जिले में स्थानीय पुलिस परेड ग्राउंड पर मंत्री डॉ. कुंवर विजय शाह के मुख्य आतिथ्य में जिला स्तरीय कार्यक्रम आयोजित किया गया। आगरमालवा जिले में भी पुरानी कृषि उपज मंडी में राज्य स्थापना दिवस का जिला स्तरीय समारोह आयोजित किया गया।

बिहार-प्रचार

बिहार विधानसभा चुनाव प्रचार के अंतिम चरण में पहुँचने के साथ ही राज्य में चुनावी सरगर्मी तेज हो गई है। सभी पार्टियों के शीर्ष नेता पूरे राज्य भर में रैलियाँ कर रहे हैं। प्रधानमंत्री और भारतीय जनता पार्टी के वरिष्ठ नेता नरेंद्र मोदी आज आरा और नवादा में रैलियां करेंगे। पार्टी के वरिष्ठ नेता और गृह मंत्री अमित शाह मुजफ्फरपुर तथा वैशाली में रैलियों को संबोधित करेंगे।

जीएसटी

वस्तु एवं सेवा कर- जीएसटी बचत उत्सव का लाभ समाज के सभी वर्गों तक पहुंच रहा है। सीहोर जिले के कृषक अर्जुन वर्मा आज कृषी क्षेत्र में जीएसटी छूट के फायदों से बड़े खुश हैं। उन्होंने आकाशवाणी से अपने विचार साझा किए।

धान पंजीयन

खरीफ विपणन वर्ष 2025-26 में समर्थन मूल्य पर धान उपार्जन के लिए बचे हुए किसानों का पंजीयन अब 6 नवंबर तक हो सकेगा। खाद्य, नागरिक आपूर्ति एवं उपभोक्ता संरक्षण मंत्री गोविंद सिंह राजपूत ने बताया कि इस संबंध में सभी संबंधित जिलों के कलेक्टरों को आदेश जारी किए गए हैं। आदेश के अनुसार डिण्डौरी, मण्डला, बालाघाट, सतना, छिंदवाड़ा, शहडोल, अनूपपुर, दमोह, सिवनी, मैहर, उमरिया, जबलपुर, सीधी, अलीराजपुर, बैतूल और पन्ना जिलों में अब शेष किसानों का पंजीयन

निर्धारित नोडल अधिकारियों की उपस्थिति में किया जाएगा।

जन औषधि केंद्र

प्रदेश सरकार के जनजातीय कार्य विभाग के मंत्री डॉ. कुवर विजय शाह ने कल राज्य के स्थापना दिवस के अवसर पर खंडवा जिले के सामुदायिक स्वास्थ्य केन्द्र खालवा में प्रधानमंत्री जन औषधि केन्द्र का शुभारंभ किया। डॉ. शाह ने बताया कि प्रदेश में आदिवासी ब्लॉक में पहला जन औषधि केंद्र खालवा में ही प्रारंभ हुआ है। उन्होंने इस अवसर पर संबोधित करते हुए कहा कि जन औषधि केंद्र के शुभारंभ हो जाने से अब खालवा क्षेत्र के ग्रामीणजनों को रियायती दर पर आसानी से जेनरिक दवाएं उपलब्ध हो सकेंगी। यहां एक रुपये में सैनेटरी पैड उपलब्ध कराए जाएंगे।

महिला क्रिकेट फाइनल

आईसीसी महिला क्रिकेट विश्व कप के फाइनल में आज भारत का मुकाबा दक्षिण अफ्रीका से होगा। मैच नवी मुंबई के डी वाई पाटिल स्टेडियम में दोपहर बाद तीन बजे शुरू होगा।

पुरुष क्रिकेट

भारत और ऑस्ट्रेलिया के बीच तीसरा टी-20 अंतरराष्ट्रीय क्रिकेट मैच आज होबार्ट में खेला जाएगा। मैच भारतीय समयानुसार दोपहर बाद एक बजकर 45 मिनट से शुरू होगा। पांच मैच की श्रृंखला में ऑस्ट्रेलिया 1-0 से आगे है।

संक्षिप्त समाचार

देव प्रबोधिनी एकादशी के अवसर पर कल सतना जिले के चित्रकूट में मंदाकिनी घाट पर 1 लाख 11हजार 111 से भी कही अधिक दीप प्रज्वलित कर दीपोत्सव पर्व मनाया गया। वहीं जबलपुर में भेड़ाघाट के पास एकादशी माता मंदिर में भक्तों की भारी भीड़ रही, आगरमालवा जिले के विभिन्न मंदिरों, घरों और अनेक स्थानों पर भी देव प्रबोधिनी एकादशी हर्षोउल्सा से मनाई गई।

- 1- नर्मदापुरम में 13 दिसंबर को वर्ष की अंतिम नेशनल लोक अदालत का आयोजन जिला न्यायालय नर्मदापुरम तथा तहसील न्यायालय, इटारसी, पिपरिया, सोहागपुर और सिवनी मालवा में किया जाएगा।
- 2- जबलपुर में 7 से 9 नवंबर तक व्हीकल फैक्ट्री जबलपुर स्टेडियम में रक्षा

मंत्रालय, भारत सरकार द्वारा इंडियन डिफेंस मैन्युफैक्चरिंग कॉन्क्लेव का आयोजन किया जा रहा है।

- 3- इंदौर ग्रामीण में शहरी सीमा और हाइवे स्थित ग्राम पंचायतों में स्वच्छता के लिये हल्ला बोल अभियान के तहत 32 पंचायतों में स्वच्छता गतिविधियां शुरू की गईं।
- 4- डिंडोरी जिले में मुस्कान अभियान के तहत मॉडल स्कूल धनुवासागर में नाबालिग बालिकाओं अपराधों की रोकथाम हेतु जागरूकता कार्यक्रम का आयोजन किया गया।
- 5- सेवा भारती श्योपुर में कन्या छात्रावास के लिए भूमि पूजन कल सांसद श्री शिवमंगल सिंह तोमर ने किया, सांसद ने अपनी निधि से छात्रावास के लिए लाख रुपये देने की घोषणा की
- 6- धार वन मंडल के अंतर्गत वन रक्षक मनीष गेहलोत को लिडार तकनीक के अंतर्गत पौधारोपण एवं भू जल संरक्षण कार्य में सराहनीय कार्य करने एवं वन भूमि से अतिक्रमण हटाने के लिए कमेन्डेशन डिस्क एवं प्रशस्ति पत्र प्रदान किया गया।